

Zöhrab BAXŞƏLİYEV
Tarix elmləri namizədi, dosent

Sara İBRAHİMOVA
BDU-nun Elmi Kitabxanasının direktoru

BAKI DÖVLƏT UNIVERSİTETİNİN BİLİK XƏZİNƏSİ: ELMİ KİTABXANANIN BU GÜNÜ VƏ SABAHİ

«Kitabxana aqlın laboratoriyasıdır»
Süleyman Rəhimov,
Azərbaycanın xalq yazıçısı

XX əsrdə özünün dramatik bir dövrünü yaşamış Azərbaycan Respublikası XXI əsrə müstəqil, suveren və demokratik inkişaf yolunu seçmiş dövlət kimi qədəm qoymuşdur. Müasir tarixə informasiya əsri kimi daxil olan XXI əsrin başlanğıcından məlum olur ki, onun dünya sivilizasiyasının qarşısında qoyduğu ən aktual problemlərdən biri müasir supertexnika və texnologiyaların sürətli inkişafı əsasında informasiya cəmiyyətinin qurulmasıdır.

Görkəmli filosofların, alim və mütəxəssislərin qeyd etdiyi kimi, informasiya cəmiyyəti elə bir cəmiyyətdir ki, burada insanlar informasiyanın, xüsusilə onun ən yüksək forması olan biliklərin müasir informasiya texnologiyaların köməyi ilə istehsalı, mühafizəsi, emalı və reallaşdırılması ilə məşğuldurlar. Informasiya cəmiyyətində informasiya məhsullarının istehsalı və informasiya xidmətinin göstərilməsi, insanların sosial-iqtisadi fəallığının başqa növlərindən üstünlük təşkil edir.

Bütün bəşəriyyətin müasir inkişaf istiqamətini müəyyən edən bu prosesə, iqtisadi cəhətdən inkişaf etmiş qərb ölkələrinin dövlət siyasətində prioritetlik verilir.

Təsadüfi deyil ki, 2003-cü il dekabrın 10-12-də Cenevrə şəhərində keçirilmiş informasiya cəmiyyəti üzrə dünya sammitində yeni minilliyin bəyannaməsinin prinsiplərində nəzərdə tutulmuş məqsədlərə

çatmaq üçün informasiya texnologiyalarının imkanlarından istifadə edilməsi əsas vəzifə olaraq qəbul olunmuşdur (1).

Azərbaycan Respublikasının Prezidenti İlham Əliyev bu sammitdə çıxış etmiş və bildirmişdir ki, dinamik inkişaf yoluna qədəm qoymuş Azərbaycan Respublikasının dövləti qlobal informasiya cəmiyyətinin qurulması ideyasını dəstəkləyir və onun gerçəkləşdirilməsini dövlət siyasətinin əsas prioritetlərindən hesab edir (2).

Görkəmli kitabxanaşünas alim, Əməkdar elm xadimi, BMT yanında Beynəlxalq İnformasiyalaşdırma Akademiyasının akademiki, professor A.Xələfovun fikrincə, informasiyalaşdırılmış cəmiyyətin yaradılması və daha da təkmilləşdirilməsi bilavasitə kommunikasiya sistemləri, informasiyanın alınması və verilməsi prosesi ilə əlaqədar olduğundan müasir cəmiyyətdə hər bir informasiyanın cəmiyyət üzvləri arasında yaymağı qarşısına məqsəd qoyan, informasiya resurslarını toplayıb saxlayan, onu əsrdən əsrə, nəsildən-nəslə ötürən informasiya daşıyıcısı kimi fəaliyyət göstərən informasiya müəssisələrinin ən mühüm vasitəsi kitabxana sistemləridir (3).

Həqiqətə naminə qeyd edilməlidir ki, sovet hakimiyyəti illərində Azərbaycanda müxtəlif tip, növ kitabxanaların inkişafı üçün müəyyən əlverişli şərait olmuşdur ki, bu da hazırda respublikanın kitabxana-informasiya resurslarına olan tələbatını kifayət qədər ödəməyə təminat yaradır.

Hesablamalara görə, 1990-cı ildə Azərbaycanda fəaliyyət göstərən bütün tiptən və növdən olan kitabxanaların ümumi fondu 125 milyon nüsxədən çox olmuşdur. Bunlardan 53 faizi respublikanın kütləvi kitabxanalarının, yerdə qalanları isə elmi-texniki, akademiya, tibb, ali və orta ixtisas təhsil müəssisələrinin və b. kitabxanalarının payına düşür. 1990-cı ildən sonrakı – Azərbaycanın müstəqilliyinə təsadüf edən dövrdə respublikada nisbətən inkişaf edən kitabxana şəbəkəsi dövlət və özəl ali məktəb kitabxanaları ilə bağlıdır.

Qeyd etmək lazımdır ki, respublikada son illərdə kitabxana işi sahəsində irəliləyişin müşahidə edildiyi ali təhsil müəssisələri elmi kitabxanaları fondunun xüsusi çəkisi respublika kitabxanalarının ümumi fondunda 9,7 faiz təşkil edir (1990-cı il).

Şübhəsiz, bu göstərici son 10-15 ildə həm özəl ali məktəb kitabxanalarının sayının artması, həm də bütövlükdə ali məktəb kitabxanaları fondunun dinamik artımı ilə xeyli inkişaf etmişdir. Bir faktı qeyd etmək lazımdır ki, hazırda respublikamızda 47 dövlət və özəl (filialları ilə birlikdə) ali məktəbləri fəaliyyət göstərir ki, onların da hamısında elmi kitabxanalar vardır. Bu kitabxanalarda cəmlənmiş zəngin ədəbiy-

yat fondu respublikanın kitabxana informasiya resurslarının tərkib hissəsini təşkil edir.

Azərbaycanın müstəqilliyi illərində ali məktəb elmi kitabxanalarının inkişafı səviyyəsini və miqyasını görmək, ali məktəb elminin və təhsilin inkişafındakı rolunu qiymətləndirmək baxımından Azərbaycanın ən qocaman, nəhəng, qabaqcıl elm, təhsil ocağı olan Bakı Dövlət Universitetinin, onun qədər yaş və onun tərkib hissəsi olan elmi kitabxananın son illərdəki fəaliyyətini və inkişafını nəzərdən keçirmək kifayətdir. Şübhəsiz, digər ali məktəb kitabxanalarının inkişaf sürəti, miqyası və səviyyəsi BDU-nun Elmi Kitabxanası ilə eyni səviyyədə olmasa da onun nailiyyətləri başqa kitabxana üçün örnək ola bilər.

Məlum olduğu kimi, BDU-nun Elmi Kitabxanasının yaranma tarixi universitetin əsasının qoyulması ilə, yəni 1919-cu ildən başlayır və 2004-cü ilin payızında BDU-nun yaradılmasının 85 illiyi ilə eyni vaxtda yubileyini qeyd etməlidir. Bakı Dövlət Universiteti Azərbaycan xalqının sosial-iqtisadi, milli və mədəni-mənəvi inkişafında ilk ali təhsil müəssisəsi kimi nə qədər böyük və əvəzsiz rol oynamışdırsa, onunla bərabər, onun ayrılmaz hissəsi olan Azərbaycanın ilk ali məktəb elmi kitabxanasının da bir o qədər xidmətləri olmuşdur. Universitetin bir sıra fakültələri formalaşmadığı halda onun strukturunda yaradılan ilk əsas bölmələrdən biri məhz onun «elmi laboratoriyası» olan elmi kitabxanası yaradılmışdır.

Elmi Kitabxana fəaliyyət göstərdiyi 85-illə yaxın bir dövrdə bütün parametrlər üzrə inkişaf etmiş, hazırda universitetin ən böyük struktur bölmələrindən birinə çevrilmiş və respublikada 4-5 nəhəng kitabxanalardan biri hesab edilir. Ali məktəb kitabxanaları arasında sənəd informasiya potensialına, fəaliyyət dairəsinə və xidmət göstəricilərinə görə birinci yerdə durur.

Elmi Kitabxananın sənəd informasiya resursları ilk illərlə müqayisə 300-500 dəfə, onun bina sahəsi bir o qədər, kadrların sayı 10-15 dəfə, maddi-texniki bazası dəfələrlə inkişaf etmiş və möhkəmlənmişdir.

Həqiqət naminə qeyd edilməlidir ki, universitetin əvvəlki rektorlarının xidmətlərini azaltmadan Azərbaycanın müstəqilliyi illərinin son 6-7 ilində, Elmi Kitabxananın çoxtərəfli fəaliyyətinə, elmdə, təhsildə, tərbiyədə və informasiya xidməti sisteminin təşkilindəki müstəsna roluna layiqli qiymət BDU-nun yeni talantlı rektoru, yüksək işgüzarlıq qabiliyyətinə malik kimyaçı alim, Azərbaycan Milli Elmlər Akademiyasının müxbir üzvü, professor Abel Məhərrəmov tərəfindən verilmişdir. Yeni rektorun gəlişi ilə tək-cə universitetin siması dəyişmə-

mişdir, burada aparılan köklü dəyişikliklər və islahatlar, təlim-tərbiyə prosesini, elmin, təhsilin statusunun daha da yüksəldilməsinə, professor-müəllim heyətinin, bütün universitet kollektivinin sosial-iqtisadi vəziyyətinin hiss olunacaq dərəcədə yaxşılaşmağa doğru dəyişməsinə səbəb olmuşdur ki, təbii olaraq elmi kitabxananın fəaliyyəti bu yeniləşmə prosesindən kənar qalmamışdır.

Hazırda universitet Elmi Kiatbxanası 4000 kvadrat metr sahəyə malikdir və o, 3 binada (universitetin əsas binasında, birinci və ikinci binalarında) yerləşir.

Əsas binada yerləşən kitabxananın girişi, sərgi salonu, dövrü mətbuat fondu və müəllimlərin oxu zalı, həmçinin həmin binada tələbələrin oxu zalı, magistrələr üçün oxu zalı, beynəlxalq mübadilə fondu və onun oxu zalı son dövrdə, dünya standartlarına cavab verəcək səviyyədə dizayn verilmiş və təmir edilmişdir, yeni yumşaq və bərk mebellərlə təchiz edilərək, kompüterlər qoyulmuş, professor-müəllim və tələbələrin istifadəsinə verilmişdir.

Bütövlükdə Elmi Kitabxananın bir sıra şöbələri yanında təşkil edilmiş irili-xırdalı 14 oxu zalında eyni vaxtda min nəfərdən çox professor-müəllim və tələbə, oxucular məşğul ola bilərlər.

Məlum olduğu kimi, BDU respublikanın ən iri elm və təhsil ocağı olaraq ölkənin müxtəlif təsərrüfat və idarəetmə fəaliyyəti sahələrində yüksək ixtisaslı kadrlara olan tələbatı ödəmək üçün 16 fakültəsində 40-dan çox ixtisaslar üzrə kadrlar hazırlanır. Təbii ki, çox profil üzrə kadr hazırlığı müvafiq olaraq həmin elm və bilik sahələri üzrə kitabxana fondunun kompüterləşdirilməsini zəruri edir. Ona görə də elmi kitabxananın fondu çox profilli olub, orada çalışan professor-müəllim heyətinin və tələbə kontingentinin informasiya tələbatını ödəyə biləcək zəngin sənəd-informasiya fondu formalaşmışdır. Hazırda kitabxananın fondunda 2 milyon 25988 nüsxə ədəbiyyat vardır ki, ondan 201466 nüsxəsini dövrü nəşrlər təşkil edir. Kitabxana fondunda olan ədəbiyyatın bir milyon yarımından çoxunu elmi və tədris (dərsliklər, dərs vəsaitləri və s.) təşkil edir, yerdə qalanları isə ictimai-siyasi, bədii, soraq-məlumat və b. növ ədəbiyyatdır.

Fondun dil üzrə bölgüsündə ən çox hissəni - 1.682170 nüsxəsini rus dilində, 274913 nüsxəsini Azərbaycan, 93957 nüsxəsini isə xarici (ingilis, alman, fransız, türk, ərəb, fars və b.) dillərdə olan ədəbiyyat təşkil edir.

Kitabxana fondunda saxlanılan ədəbiyyatın çox hissəsinin rus dilində olmasının əsas səbəbi sovet hakimiyyəti illərində Azərbaycanda bir çox elm sahələri üzrə ixtisaslaşdırılmış nəşriyyatların olmadığına

görə elmi və tədris ədəbiyyatı əsasən keçmiş ittifaqın mərkəzi nəşriyyatlarından alınır ki, bunlar da ancaq rus dilində olan ədəbiyyatdır.

Son illərdə kitabxana fonduna daxil olan ədəbiyyatın çox hissəsini Azərbaycan dilində olan kitablar təşkil edir.

Son 6-7 ildə universitet rəhbərliyinin kitabxana işinə və onun fondunun lazımı ədəbiyyatla müntəzəm şəkildə kompüterləşdirilməsi məsələlərinə xüsusi diqqət verməsinin nəticəsi olaraq kitabxana fonduna hər il təxminən 10.000 (on min) nüsxəyə qədər yeni elmi tədris ədəbiyyatı, xarici elmi jurnallar, baha olmasına baxmayaraq Rusiyadan 7 adda təbiət və texniki elmlər üzrə referativ jurnal alınır. Təkcə 2003-cü ildə elmi kitabxanaya 294 milyon 937936 manat həcmində 9803 nüsxə ədəbiyyat daxil olmuşdur, onlardan müəyyən hissəsi hədiyyə, mübadilə yolu və itirilmiş ədəbiyyatın əvəzinə alınmış kitablar olsa da onun çox hissəsi, yəni 259 milyon 140774 manat dəyərində universitetin büdcəsi hesabına alınmışdır.

Universitetin xeyli miqdarda ayırdığı vəsait ən çox müxtəlif dövrü nəşrlərə, əsasən elmi jurnalların və referativ jurnalların alınmasına xərclənir ki, bu da özünü doğruldur. Məlum olduğu kimi, dövrü nəşrlərin ən operativ informasiya daşıyıcısı olması faktını mütəxəssislər yaxşı bilir. Ona görə də professor-müəllim heyəti və tədqiqatçılar kitabxanada ən çox bu sənədlərdən istifadə edirlər. Təkcə 2003-cü ilin ikinci və 2004-cü ilin birinci yarısı üçün yerli, xarici dövrü nəşrlərə abunə yazılışı üçün universitet büdcəsindən 237 milyon 718min 235 manat vəsait xərclənmişdir.

Elmi Kitabxana oxucuların informasiya tələbatını və sorğularını müntəzəm şəkildə öyrənməklə fondun komplektləşdirmə planını işləyir və onun əsasında müxtəlif tip və növ ədəbiyyatın alınması təşkil edilir.

2003-2004-cü illərdə elmi kitabxana 11 adda (ondan 4-ü rus dilində) qəzet, Azərbaycan dilində 7 adda, rus dilində 85 adda elmi jurnala abunə yazılmış və hədiyyə yolu ilə 378 xarici jurnal alınmışdır.

Kitabxana fondunun komplektləşdirilməsində BDU-nun nəşriyyatı, kitab mağazaları, universitet əməkdaşlarının özlərinin yeni çapdan çıxmış kitablarını (qeyd etmək lazımdır ki, Azərbaycanın müstəqilliyi illərində ölkənin ali məktəb əməkdaşlarının, o cümlədən BDU-nun əməkdaşlarının nəşr etdirdikləri dərsliklərin, dərs vəsaitlərinin, monoqrafiyaların və s. həcmi sovet dövrü ilə müqayisədə çox artmışdır) hədiyyə etməsi, kitab mübadiləsi (Elmi Kitabxana dünyanın 18 ölkəsinin 48 universiteti ilə ədəbiyyat mübadiləsi edir), itirilmiş kitabların əvəzinə alınan kitablar «Kitabxana işi haqqında» Azərbaycan Respublikasının Qanununa müvafiq olaraq məcburi nüsxələr və b. yollarla alınmış

kitablar komplektləşdirilməsinin əsas mənbəyini təşkil edir.

Son illərdə Elmi Kitabxana təkcə xarici görünüşün ilə deyil, burada yeni informasiya texnologiyası əsasında oxuculara xidmət sisteminin modernləşdirilməsi prosesinin getməsi ilə də seçilir. Bu işin beynəlxalq Qeyri-Hökumət Təşkilatları ilə birgə proqram çərçivəsində reallaşdırılması onun imkanlarını bir qədər də genişləndirmişdir.

Elmi Kitabxana Soros fondunun yerli Açıq Cəmiyyət İnstitutunun Yardım Fondu ilə müqavilələr bağlamış və xeyli miqdarda müxtəlif elm sahələrinə dair yeni qiymətli ədəbiyyat almışdır.

Tasis layihəsi çərçivəsində aparılan elfi Direkt layihəsi ilə məşhur abunə agentliyi EBSCO elektron nəşriyyatına daxil olan 7000 adda jurnalın elektron versiyası 2003-cü ilin mayına qədər oxucuların istifadəsində olmuşdur. 1997-2003-cü illərdə buraxılmış jurnalları əhatə edən məlumat bazası CD və DVD formasında alınaraq oxucuların xidmətinə verilmişdir.

INTAS layihəsi çərçivəsində Almanyanın Honlover Universiteti ilə birlikdə işlənən layihə əsasında bu universitetin elektron jurnallarından və «Springer» verilənlər bazasından BDU-nun Elmi Kitabxanasında istifadə üçün icazə alınmışdır.

Elmi Kitabxananın beynəlxalq kitab mübadiləsi bölməsinin əməkdaşları xarici dili yaxşı bilən təcrübəli mütəxəssislərdən təşkil edilmişdir ki, son illərdə şöbənin işinin xeyli canlandırılmasında, onların müxtəlif Qeyri-Hökumət Təşkilatları ilə birgə layihələr işləyərək kitabxana üçün kompüterlər, elektron nəşrlər alınmasında və s. böyük xidmətləri olmuşdur. Hazırda beynəlxalq kitab mübadiləsi şöbəsində elmin müxtəlif sahələrinə dair bibliografik və tam mətnli informasiyaları özündə əks etdirən 56 adda 136 ədəd CD-ROM və 20 ədəd DVD-ROM, 30 ədəd disket, 2 ədəd kaset saxlanılır. 2003-cü ildə təkcə bu şöbədə 1150 nəfər oxucuya xidmət göstərilmişdir.

Elmi Kitabxanada yeni informasiya texnologiyasının geniş və tam miqyasda tətbiqi istiqamətində planlı işlər həyata keçirilir. Bunun üçün hazırda kitabxanada 23 müasir kompüter qoyulmuşdur (onlardan 9-u universitetin vəsaiti hesabına, 7-si isə grant yolu ilə alınmışdır). Yeni alınan nəşrlərin hamısı kompüterin yaddaşına salınır, Elmi Kitabxananın bütün fondunun elektron kataloqda əks etdirilməsi istiqamətində gərgin iş gedir. Bu işdə 2000-ci ildə BDU-nun Kitabxanaşünaslıq kafedrasının elmi kitabxananın nəzdində birgə təşkil etdikləri «Kitabxananın kompüterləşdirilməsinin elmi-tədqiqat laboratoriyası»nın böyük köməkliliyi vardır.

Yeri gəlmişkən qısa tarxi arayış. Belə bir laboratoriyanın yaradılması ideyası BDU-nun rektoru, professor A.Məhərrəmov tərəfindən dəstəklənərək 1999-cu ilin martında BDU-nun Böyük Elmi Şurasının iclasında Kitabxanacılıq-informasiya fakültəsində «Kitabxana işinin kompüterləşdirilməsi» elmi-tədqiqat laboratoriyasının yaradılması haqqında qərar çıxarılmışdır. Təhsil Nazirliyinin 1999-cu il 171 sayılı əmrinə müvafiq olaraq professor A.Xələfovun rəhbərliyi ilə laboratoriya 2000-ci ildən fəaliyyətə başlamışdır.

Azərbaycanın görkəmli kitabxanaşünas alimi, professor A.Xələfovun rəhbərliyi altında fəaliyyət göstərən laboratoriyanın əməkdaşları elmi kitabxananın bütün əhəmiyyətli kataloqlarında olan məlumatların kompüterin yaddaşına salınması istiqamətində gərgin iş aparırlar. Təkcə 2003-cü ildə 8308 adda çap əsərləri elektron kataloqa daxil edilmişdir. Onlardan 912 adda yeni alınmış kitab (166 adda kitab xarici dildə), 2570 adda dissertasiyalar, 4518 adda nadir kitablar, 86 adda Azərbaycan və rus dilində 49 adda Qərbi Avropa dillərində olan jurnallar və 7 adda referativ jurnallardır. Hazırda kataloq-kartoteka zalında oxucular ədəbiyyat axtarışı zamanı zala qoyulmuş 2 kompüterin və növbətçinin köməkliliyi ilə ədəbiyyat axtarışı aparırlar. Bu da, istənilən hər hansı ədəbiyyatın tez axtarılıb tapılmasında oxuculara köməklik göstərir. Elmi kitabxanada professor-müəllim heyəti, tələbələr və magistrələr, aspirantlar və tədqiqatçılar üçün yaradılmış hər cür şərait, onların informasiya tələbatına və sorğularına uyğun əhəmiyyətli çap məhsulları ilə yanaşı elektron nəşrlərin kitabxanaya alınması və onlardan səmərəli istifadənin təşkili kitabxananın əsas xidmət göstəricilərinin dinamik inkişafına müsbət təsir göstərir. İldən-ildə kitabxanadan istifadə edən oxucuların sayı artmaqla yanaşı, ədəbiyyat verilişi də yüksəlir ki, bu da kitabxana fondundan istifadə səmərəliliyini artırır.

2003-cü ildə vahid oxucu bileti ilə 14.207 nəfər oxucuya, Elmi Kitabxananın bütün struktur bölmələrində isə 811.859 nəfər oxucuya xidmət edilmişdir. Bütövlükdə universitetdə çalışan professor-müəllim heyətinin 64,4 faizi, tələbələrin 91,2 faizi kitabxana xidməti ilə əhatə olunmuşdur.

Həmin ildə bütün qrupdan olan oxuculara abonementlərdə, qiraət zallarında və kafedra kitabxanalarında (30 kafedra kitabxanası vardır) 1.512.490 nüsxə ədəbiyyat verilməmişdir.

Elmi Kitabxanada ədəbiyyat verilişinin artımı və oxucuların kitabxana xidməti ilə əhatə olunma faizinin yüksəlməsi bütövlükdə universitet elminin inkişafına və tələbələrin bilik səviyyələrinin yüksəlməsinə də öz müsbət təsirini göstərir. Bunun nəticəsi olaraq hər il univer-

sitet alimlərinin elmi nailiyyətləri inkişaf edir, tələbələrin, aspirant və magistrələrin, tədqiqatçıların elm və bilik sahələrində qazandıqları uğurların sayı durmadan artır.

Məhz Elmi Kitabxananın elmin, təhsilin inkişafında mühüm rolunu görən və qiymətləndirən şəxslər onun inkişafı üçün lazımi şərait yaratmaqla universitet elminin və təhsilinin etibarlı informasiya təminatını yaratmış olurlar.

Universitet Elmi Kitabxanası və onun malik olduğu sənəd-informasiya resurslarının, vasitələrin və texnologiyaların canlı bir orqanizm kimi fəaliyyət göstərməsində onun strukturuna daxil olan 14 şöbə və bölmələrdə çalışan yüksək ixtisaslı və çoxillik təcrübəyə malik kitabxanaçı kadrların böyük rolu vardır. Burada çalışan 92 nəfər kitabxanacıdan 80 nəfəri ali, onlardan 48 nəfəri ali ixtisas təhsilli və yerdə qalanı orta ixtisas təhsilli kitabxanaçılardır.

Kitabxananın malik olduğu sənəd-informasiya resursları, kadr potensialı, kifayət qədər inkişaf etmiş maddi-texniki bazası və ən başlıcası universitet rəhbərliyi tərəfindən göstərilən qayğı və diqqətin olması onun işinin daha yüksək səviyyəyə qaldırılması imkanlarını artırır.

ƏDƏBİYYAT

1. *Informasiya cəmiyyətinin qurulmasında elektron nəşr texnologiyasının rolu // Azərbaycan.- 2004.-23 aprel.*
2. *Əliyev İ. Azərbaycan informasiya və kommunikasiya texnologiyalarının inkişafına xüsusi əhəmiyyət verir: Cenevrədə İnformasiya Cəmiyyəti üzrə Dünya Sammitinin açılışında Azərbaycan Respublikası Prezidentinin nitqi // Azərbaycan.-2003.-11 dekabr.*
3. *Xələfov A. İnformasiyalaşdırılmış cəmiyyətin xüsusiyyətləri və problemləri // Respublika.-2002.-17 aprel.*

*Зохран Бахшалиев
Сара Ибрагимова*

СОКРОВИЩНИЦА ЗНАНИЙ БАКИНСКОГО ГОСУДАРСТВЕННОГО УНИВЕРСИТЕТА: НАУЧНАЯ БИБЛИОТЕКА СЕГОДНЯ И В БУДУЩЕМ

РЕЗЮМЕ

В статье освещается роль научной библиотеки Бакинского Государственного Университета в организации учебы и направлении научных исследовательских работ в университете, в том числе ее научно-методической деятельности и обслуживании читателей.